

یہ وہ نفوسِ قدسیہ تھے جنہوں نے اعلاء کلمۃ اللہ اور ابلاغِ دین اسلام کے لئے اپنا سب کچھ قربان کر دیا اور ہم اہل ہند کو اسلام کی تعلیمات صحیحہ سے روشناس کیا۔

سرزمین ہند کی جانب توجہ تابعین: (۱) سرزمین ہند کی جانب توجہ تابعین تشریف لائے ان کے اسمائے گرامی یہ ہیں:

(۱)..... اسرائیل بن موسیٰ بصری (۲)..... کرز بن ابوکرز عبدی (۳)..... معنی بن راشد بصری (۴)..... جنید بن عمرو الحدادی الہکی (۵)..... محمد بن زید عبدی (۶)..... محمد بن غزوان کلبی (۷)..... ابو عبیدہ ازدی (۸)..... سندی بن شماس السمان بصری (۹)..... عبدالرحیم دہلی سندھی (۱۰)..... عبدالرحمن بن عمرو اوزاعی (۱۱)..... عبدالرحمن بن السندی (۱۲)..... عمرو بن عبید بن باب السندی (۱۳)..... فتح بن عبداللہ سندھی (۱۴)..... قیس بن بسر سندی النصری (۱۵)..... ابو معشر حنیف بن عبدالرحمن سندھی مدنی (۱۶)..... محمد بن ابراہیم بیلہانی (۱۷)..... محمد بن حارث بیلہانی (۱۸)..... یزید بن عبداللہ قرشی سندھی۔ (برصغیر میں اسلام کے اولین نقوش)

مذکورہ تفصیل سے معلوم ہوتا ہے کہ اسلام صحابہ رضوان اللہ تعالیٰ علیہم اجمعین، تابعین، اور تبع تابعین کی انتھک محنتوں کے بعد برصغیر ہندو پاک تک پہنچا۔ برصغیر میں اسلام دو طریقے سے پھیلا: (۱)..... تبلیغ کے ذریعہ (۲)..... جہاد کے ذریعہ۔

سراندیپ، کلکدیاپ، مالدیپ، مالابارہ، جزیرہ جاوا، سوماترا، سنگاپور، ملایا، کالی کٹ وغیرہ میں اسلام انصاف اور مساوات پر مشتمل تعلیمات کی وجہ سے اور علاقوں کے بادشاہوں کے زمانہ قدیم سے اہل عرب سے تجارتی تعلقات کی وجہ سے بغیر کسی جہاد و جنگ کے بہت تیزی سے پھیلا۔ عرب کے تاجروں میں سے مشرف بن مالک، مالک بن دینار اور مالک بن حبیب کا بھی ان علاقوں میں اسلام کی تبلیغ میں بڑا کردار رہا، مسلمانوں کی کثرت کو دیکھ کر، مالک بن دینار وغیرہ نے کہ نکلور کالی کٹ میں مسجد بھی تعمیر کروائی، ان مذکورہ مسلمان تاجروں کی محنت کے سبب اسلام ساحلی کاروکنڈل تک پھیل گیا اور بکثرت مسجدیں بھی بنائی گئیں؛ گویا یہ تمام علاقے حضرت محمد بن قاسم ثقفی رضی اللہ تعالیٰ عنہ کے ہندوستان پر حملہ آور ہونے سے قبل ہی اسلام میں داخل ہو گئے واللہ الحمد علی ذالک۔

علاقہ سندھ، جس کا اطلاق قدیم دور میں ایک عظیم مملکت پر ہوتا تھا، یہ مملکت سندھ، موجودہ سندھ سے مغرب میں مکران تک، جنوب میں بحر عرب اور گجرات تک، مشرق میں مالوہ کے وسط اور راجپوتانہ تک، شمال میں ملتان سے اوپر گزر کر جنوبی پنجاب کے علاقہ تک پھیلا ہوا تھا۔ (فتوح الہند)

جیسا کہ اوپر بیان کیا گیا کہ سندھ میں مسلمانوں کی آمد کا آغاز عہدِ فاروقی رضی اللہ تعالیٰ عنہ کے ابتداء ہی سے ہو چکا تھا، جس کے اولین محرک حضرت عثمان بن ابی العاص رضی اللہ تعالیٰ عنہ تھے، جنہوں نے اپنے دو بھائی حکم بن ابی العاص اور مغیرہ بن ابی العاص کو اس خطہ کی طرف روانہ کیا تھا، پھر حضرت عثمان رضی اللہ تعالیٰ عنہ نے بھی

ہندوستان میں صدائے لا الہ الا اللہ، کی گونج کے لئے اور حالات دریافت کرنے کے لئے فوج روانہ کی، مگر جنگ کی نوبت نہ آئی، پھر حضرت علی رضی اللہ تعالیٰ عنہ کے عہد میں حارث بن مرہ عبیدی، سرہند پر حملہ آور ہوئے، پھر حضرت معاویہ رضی اللہ تعالیٰ عنہ کے عہد میں ۴۴ھ میں مہلب بن ابی صفرہ حملہ کرنے کی غرض سے آئے اور فاتح ہوئے، اسی لیے تاریخ فرشتہ کے مصنف نے اسلام پر پہلی منظم جنگ کا شرف انہیں کے سر باندھا ہے، مگر یہ حملے چھوٹے چھوٹے تھے، بڑا حملہ حجاج کے اشارے پر محمد بن قاسم ہی نے ۹۲ھ میں کیا اور اقل قلیل مدت میں پورے سندھ کو فتح کر لیا، مگر بد قسمتی سے سلیمان بن عبد الملک نے حجاج کے ساتھ اپنے اختلافات میں، محمد بن قاسم جیسے جوان مرد اور نیک صفت مجاہد اسلام کو، بلی کا بکرا بنا دیا۔

محمد بن قاسم نے دیبل کو فتح کرنے کے بعد، وہاں جامع مسجد تعمیر کروائی، چار ہزار عربوں کو وہیں ٹھہرنے کا حکم دے دیا، یہاں یہ بات قابل لحاظ رہے کہ ان فتوحات کے بعد بھی مسلمانوں نے اس بات کا حد سے زیادہ خیال رکھا کہ ہماری حکومت سے ملک سندھ کے کسی طبقہ کو بھی اذیت نہ پہنچے، مسلمانوں نے پست لوگوں کو ابھارا تو سہی، مگر بلند لوگوں کو پست نہیں کیا، جیسا کہ عام فاتحین کا طریقہ ہوتا ہے، جس کا ذکر قرآن کریم نے بلقیس کے واقعہ میں کیا ہے کہ ملکہ سبا بلقیس نے اپنے مشیروں سے کہا: ﴿يٰۤاَيُّهَا الْمَلُوٰكُ اِذَا دَخَلُوْا قَرْيَةً فَسَلُوْهَا وَاجْعَلُوْا اَعْزٰةَ اَهْلِهَا اَذَلَّةً وَكَذٰلِكَ يَفْعَلُوْنَ﴾ محمد بن قاسم نے ایسا زبردست انصاف کیا کہ تاریخ ہند میں اس کی مثال ملنا مشکل ہے۔ یہاں تک کہ مسلمانوں کے مقدمات کا فیصلہ قاضی کرتے تھے، لیکن ہندوں کے لئے ان کی پنجائیتیں بدستور قائم رہیں۔

محمد بن قاسم کی یہی رواداری اور انصاف تھا، جس کی وجہ سے ان کی مخالفت کم ہوئی، کئی شہروں نے خود بخود ان کی اطاعت قبول کر لی، بلکہ بلا ذریعہ تو لکھتا ہے: ”جب محمد بن قاسم قید ہو کر عراق بھیجے گئے، تو ہندوستان کے لوگ روتے تھے اور علاقہ کج گجرات کے لوگوں نے ان کا مجسمہ بنایا۔“

محمد بن قاسم جیسے مرد مجاہد کے بعد، سرزمین ہند پر اعلیٰ حکمت اللہ کے لیے یزید بن مہلب نے بھی اپنی خدمات انجام دیں، قبل اس کے ہم دیگر مجاہدین و مصلحین کا اجمالی تذکرہ کریں، قبیلہ ثقیف کی قابل قدر خدمات جو انہوں نے سرزمین ہند پر اسلام پہنچانے کے سلسلے میں کی، جس کا آغاز ۱۵ھ سے حضرت عثمان بن ابی العاص اور حکم بن ابی العاص اور مغیرہ بن ابی العاص الثقفیون رضی اللہ تعالیٰ عنہ سے ہوتا ہے اور اختتام حجاج بن یوسف اور محمد بن قاسم رضی اللہ تعالیٰ عنہ پر ہوتا ہے؛ قبیلہ ثقیف کے اہل ہند پر احسان عظیم کے سلسلہ میں مورخ کبیر و محقق عظیم قاضی اطہر مبارکپوری کی عبارت پڑھنے کے قابل ہے۔ قاضی صاحب رحمۃ اللہ علیہ فرماتے ہیں:

”ہندوستان، طائف اور اس کے قبیلہ بنو ثقیف کا یہ احسان کبھی نہیں بھول سکتا ہے، جس نے ہندوستان کو

اپنی دینی و روحانی توجہ کا مرکز بنا کر جب بھی اسے اقتدار ملا اس کی طرف رخ کیا، عہد فاروقی رضی اللہ تعالیٰ عنہ

میں حضرت عثمان رضی اللہ تعالیٰ عنہ نے بحرین و عمان کی گورنری پاتے ہی اپنے بھائیوں حکم رضی اللہ تعالیٰ عنہ اور مغیرہ رضی اللہ تعالیٰ عنہ کو یہاں اسلام کی برکت دے کر روانہ کیا اور اموی دور خلافت میں حجاج بن یوسف ثقفی نے عراق کی گورنری پا کر، اپنے جو اس سال جیتے محمد بن قاسم کو خلافت کے زیر اہتمام باقاعدہ اسلامی فوج کے ساتھ ہندوستان روانہ کیا۔“ (عہد نبوی کا ہندوستان: ۲۳۶)

مورخ کبیر رحمۃ اللہ علیہ کے قبیلہ بنو ثقیف کے بارے میں، اہل ہند پر احسان عظیم کا ذکر کرنے کے ساتھ ہی ذہن اس واقعہ کی طرف منتقل ہوا، جو نبی کریم صلی اللہ علیہ وسلم کو امام ابن کثیر رحمۃ اللہ علیہ کی تحقیق کے مطابق ہجرت سے تین سال قبل یعنی ۱۰/نبوی یا ۱۱/نبوی میں طائف کے سفر کے دوران پیش آیا، جب کہ طائف کے اہل طائف نے نبی کریم صلی اللہ علیہ وسلم کو ستایا تھا اور آپ صلی اللہ علیہ وسلم کو لہولہان کر دیا تھا، جس کے بارے میں خود نبی کریم صلی اللہ علیہ وسلم نے حضرت عائشہ صدیقہ رضی اللہ تعالیٰ عنہا کے استفسار کرنے پر فرمایا تھا:

”ما لقیتم من قومک کان أشد منہ یوم العقبة إذ عرضت نفسی علی بن عبد یالیل بن عبد کلل

فلم یجب الی ما اردت“۔ (البدایہ النہایہ: ۱۱۰/۳)

حضرت عائشہ رضی اللہ تعالیٰ عنہا فرماتی ہیں (جنگِ احد کے بعد) ایک روز رسول اللہ صلی اللہ علیہ وسلم سے میں نے دریافت کیا:

”هل أتى عليك يوم كان أشد عليك من يوم احد؟“ یارسول اللہ! کیا آپ پر اُحد سے زیادہ سخت دن کوئی گذرا؟“

آپ صلی اللہ علیہ وسلم نے ارشاد فرمایا:

”ہاں، اُحد سے بھی زیادہ سخت دن مجھ پر وہ تھا جب (قبیلہ بنو ثقیف کے سردار) عبد یالیل اور عبد کلل کو اسلام کی دعوت دی، تو انہوں نے میرے گمان کے خلاف مجھے جواب دیا، جب محزون و طول واپس ہوا اور مقام قرن ثعلب پر پہنچا، تو میں نے سر اٹھایا، اچانک کیا دیکھتا ہوں کہ بادل مجھ پر سایہ لگن ہے، پھر کچھ دیر بعد اسی بادل سے جبرئیل علیہ الصلوٰۃ والسلام نے آواز دی اور کہنے لگے: ”اہل طائف نے آپ کے ساتھ جو سلوک کیا، اللہ رب العزت نے اس کو دیکھا اور ملک الجبال کو آپ کی خدمت میں بھیجا ہے، آپ اس کو جو چاہے حکم دے دیں“، پھر ملک الجبال نمودار ہوئے اور سلام کیا اور کہنے لگے: ”اللہ رب العزت نے مجھے آپ کی جانب بھیجا ہے، اگر آپ حکم دیں تو اہل طائف اور قبیلہ ثقیف کو دو پہاڑیوں کے درمیان پیش دیا جائے، مگر ہزار جان قربان رحمۃ اللعالمین صلی اللہ علیہ وسلم پر کہ آپ صلی اللہ علیہ وسلم نے جواب دیا: ”ارجو أن ینخرج اللہ من أصلابہم من بعد اللہ ولا ینسک بہ شیئا“ مجھے امید ہے کہ

اللہ ان کی نسلوں سے ایسے لوگوں کو پیدا فرمائیں گے، جن کی زبان پر توحید کے زمرے ہوں گے اور جن کے سینے شرک کی آلائشوں سے صاف و شفاف ہوں گے۔“

بس اللہ کے رسول صلی اللہ علیہ وسلم کی حیات طیبہ میں پیش آنے والا سخت ترین دن کی یہ دعا عرش معلیٰ تک پہنچ گئی۔ مومن کی دعا، پر نہیں مگر طاقت پر واز رکھتی ہیں، ایک تو نبی اکرم صلی اللہ علیہ وسلم کا دعا دینا ہی کافی تھا اور وہ بھی سخت غم اور حزن کی حالت میں، بھلا ایسی دعا کی قبولیت میں کیا شک ہو سکتا ہے، اسی دعا کا نتیجہ تھا کہ حضرت عثمان بن ابی العاص رضی اللہ تعالیٰ عنہ اور اخیر میں محمد بن قاسم نے ہندوستان کی شرک و کفر کی مسموم فضاء میں توحید خالص کے زمرے اور صدائیں بلند کرنے کا فیصلہ کیا اور یوں عرب کے ریگستان سے طویل مسافت پر واقع ملک ہندوستان میں قبیلہ ثقیف اسلام کی بنیادیں قائم کرنے میں کامیاب ہوا، قیامت تک اہل ہند کے کارہائے خیر کا ثواب قبیلہ ثقیف کے میزانِ حسنت میں لکھا جاتا رہے گا، ان شاء اللہ۔ اہل ہند اس قبیلہ کا جتنا بھی شکر و احسان مانے کم ہے۔

خلاصہ کلام یہ کہ محمد بن قاسم ثقفی کی شہادت کے (مفتی شفیع صاحب رحمۃ اللہ علیہ کی تحقیق کے مطابق) تین سو برس تک مسلمانوں نے ہندوستان پر کوئی بڑی جنگی کارروائی نہیں کی، البتہ اس دوران چھوٹے چھوٹے حملے ہوتے رہے، مثلاً محمد بن قاسم نے اپنے والد کے نقش قدم پر چلتے ہوئے، حکم کے دستِ راست بن کر فتوحات کا سلسلہ جاری رکھا، پھر اسی کے بعد خلافت بنو امیہ کا خاتمہ ہو گیا اور خلافت عباسیہ ۱۳۲ھ مطابق ۷۵۰ء میں قائم ہوئی۔ خلافت عباسیہ کے دور میں ۱۳۰ھ میں سندھ کے علاقہ میں آیا اور کاٹھیاوار کے علاقہ کو اس نے فتح کیا اور اور گجرات میں سب سے پہلی مسجد بنوائی، پھر شمال میں کشمیر کے بعض علاقوں کو فتح کیا۔ صاحب آب کوثر شیخ اکرم فرماتے ہیں:

”فتح سندھ کے سات سال تک تو عرب فاتحین کا پلہ بھاری رہا، مگر پھر بینی اور حجازی آپسی عرب اختلاف کی وجہ سے غیروں نے فائدہ اٹھایا، چنانچہ جاٹوں نے شمالی سندھ میں اور جنوبی سندھ میں میڈ تو مومن نے اپنا اثر و رسوخ قائم کر لیا اور ۲۳۷ھ مطابق ۸۵۴ء کے آنے تک پھر بہاری خاندان کی موروثی حکومت شروع ہو گئی پھر قرامطہ اسماعیلی شیعہ کا ۲۷۰ھ میں ملتان پر قبضہ ہو گیا، قرامطہ کے تسلط کے بعد سلطان محمد غزنوی ۳۶۷ھ ۹۹۷ء میں ہندوستان میں داخل ہوئے اور ایک عظیم اسلامی مملکت کی بنیاد ڈالی جو مختلف مراحل اور خاندانوں سے گذرتی ہوئی ۱۸۵۷ء تک باقی رہی، سلطان ایک نیک دل عادل بادشاہ تھا، سلطان غزنوی تاریخ اسلام کا ایک درخشندہ ستارہ ہے، جس نے مملکت اور عیش کو مقصد نہیں بلکہ احیاء اسلام اور اعلاء کلمۃ اللہ اور جہاد فی سبیل اللہ کو زندگی کا مقصد بنایا اور وہ اس میں الحمد للہ کامیاب رہا۔“

☆.....☆.....☆